



Brussell, 12 ta' Ottubru 2020
(OR. en)

11607/20

Fajl Interistituzzjonali:
2020/0168(NLE)

SCH-EVAL 143
FRONT 286
COMIX 449

EŻITU TAL-PROCEDIMENTI

minn:	Segretarjat Ġenerali tal-Kunsill
fi:	12 ta' Ottubru 2020
lil:	Delegazzjonijiet
Nru. dok. preċ.: 10984/20	
Suġġett:	Deċiżjoni ta' Implimentazzjoni tal-Kunsill li tagħti rakkomandazzjoni dwar l-indirizzar tan-nuqqasijiet identifikati fl-evalwazzjoni tal-2019 tal-Iżlanda (żjara ġdida) dwar l-applikazzjoni tal-acquis ta' Schengen fil-qasam tal- ġestjoni tal-fruntiera esterna

Id-delegazzjonijiet isibu meħmuż id-Deċiżjoni ta' Implimentazzjoni tal-Kunsill li tagħti Rakkomandazzjoni dwar l-indirizzar tan-nuqqasijiet identifikati fl-evalwazzjoni tal-2019 tal-Iżlanda dwar l-applikazzjoni tal-acquis ta' Schengen fil-qasam tal-ġestjoni tal-fruntiera esterna (żjara ġdida), adottata mill-Kunsill fil-laqgħa tiegħu fit-12 ta' Ottubru 2020.

F'konformità mal-Artikolu 15(3) tar-Regolament tal-Kunsill (UE) Nru 1053/2013 tas-7 ta' Ottubru 2013, din ir-Rakkomandazzjoni ser tintbagħat lill-Parlament Ewropew u lill-Parlamenti nazzjonali.

RAKKOMANDAZZJONI

**dwar l-indirizzar tan-nuqqasijiet identifikati fl-evalwazzjoni tal-2019 tal-Iżlanda (żjara ġdida)
dwar l-applikazzjoni tal-acquis ta' Schengen fil-qasam tal-ġestjoni tal-fruntiera esterna**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea,

Wara li kkunsidra r-Regolament tal-Kunsill (UE) Nru 1053/2013 tas-7 ta' Ottubru 2013 li jistabbilixxi mekkanizmu ta' evalwazzjoni u monitoraġġ biex jivverifika l-applikazzjoni tal-acquis ta' Schengen u li jhassar id-Deċiżjoni tal-Kumitat Eżekuttiv tas-16 ta' Settembru 1998 li stabbilixxiet Kumitat Permanenti għall-evalwazzjoni u l-implimentazzjoni ta' Schengen¹, u b'mod partikolari l-Artikolu 15 tiegħu,

Wara li kkunsidra l-proposta mill-Kummissjoni Ewropea,

Billi:

- (1) L-għan ta' din id-Deċiżjoni huwa li tirrakkomanda lill-Iżlanda azzjonijiet korrettivi biex tindirizza n-nuqqasijiet godda identifikati matul iż-żjara l-ġdida tal-evalwazzjoni ta' Schengen fil-qasam tal-ġestjoni tal-fruntiera esterna mwettqa fl-2019. Wara l-evalwazzjoni, rapport li jkopri s-sejbiet u l-valutazzjonijiet u li jelenka l-aħjar prattiki u n-nuqqasijiet identifikati matul l-evalwazzjoni, ġie adottat bid-Deċiżjoni ta' Implimentazzjoni tal-Kummissjoni C(2020) 2000.
- (2) Fid-dawl tal-importanza tal-konformità mal-acquis ta' Schengen, b'mod partikolari l-proċeduri ta' verifika tal-persuni mad-dhul, huwa rilevanti li kull wieħed min-nuqqasijiet identifikati jiġi rimedjat bl-inqas dewmien possibbli. Għalhekk jenħtieġ li ma tingħata l-ebda indikazzjoni ta' prijorità għall-implimentazzjoni tar-rakkomandazzjonijiet.

¹ ĠU L 295, 6.11.2013, p. 27.

- (3) Jenhtieg li din id-Deciżjoni tintbagħat lill-Parlament Ewropew u lill-parlamenti tal-Istati Membri. Fi żmien tliet xhur mill-adozzjoni tagħha, jenhtieg li, skont l-Artikolu 16(1) tar-Regolament (UE) Nru 1053/2013, l-Iżlanda tistabbilixxi pjan ta' azzjoni li jelenka r-rakkomandazzjonijiet kollha biex jiġi rimedjat kwalunkwe nuqqas identifikat fir-rapport ta' evalwazzjoni u tipprovdi dak il-pjan ta' azzjoni lill-Kummissjoni u lill-Kunsill,

JIRRAKKOMANDA:

li jenhtieg li l-Iżlanda

Ġestjoni Integrata Ewropea tal-Fruntieri:

1. iżżid l-ghadd ta' persunal fl-Unità tal-Ġestjoni tal-Fruntieri u tagħtihom setgħat ta' koordinazzjoni biex ikunu jistgħu jiżguraw b'mod effiċjenti l-implimentazzjoni tal-kompiti tagħhom għall-iżvilupp sostenibbli tal-funzjonijiet tal-ġestjoni tal-fruntieri;

Verifiki fuq il-fruntieri:

2. tiżgura li ċittadin ta' pajjiż terz li jiġi miċhud id-dhul jiġi infurmat dwar l-awtorità li quddiemha jista' jressaq appell u l-iskadenza għall-preżentazzjoni ta' tali appell;
3. tiżgura li l-Fado (Dokumenti Foloż u Awtentiċi Online) jew bażi ta' data simili oħra ta' kampjuni foloż u ġenwini ta' dokumenti tkun disponibbli għall-gwardji tal-fruntiera fl-ewwel u t-tieni linja ta' verifiki fuq il-fruntiera;
4. tiżgura li l-verifiki fuq il-fruntiera fuq ċittadini tal-UE jitwettqu bis-sħiħ skont l-Artikolu 8(2) tal-Kodiċi tal-Fruntieri ta' Schengen;

5. tiżgura li l-awtentività tad-data taċ-ċippa tal-passaporti li jkun fihom mezz ta' ħżin tiġi vverifikata skont l-Artikolu 8(2)(i) tal-Kodiċi tal-Fruntieri ta' Schengen;
6. tiżgura li l-proċedura fil-każ ta' revoka jew annullament ta' viża titwettaq f'konformità mal-Artikolu 34(5) tal-Kodiċi dwar il-Viżi;
7. iġġib f'konformità il-proċeduri għat-twettiq ta' verifiki fuq il-fruntiera għal bastimenti tal-kruċieri skont l-Artikolu 8 u l-punti 3.1.3 u 3.2.3 tal-Anness VI tal-Kodiċi tal-Fruntieri ta' Schengen.

Magħmul fi Brussell,

Għall-Kunsill

Il-President
